

Mid-Day Dogri News Bulletin, 14th May 2024

समे – 12:25

<><><><><><>

Srinagar PC

18मीं लोकसभा दे गठन लेई होआरदे लोकसभा चुनाएं दे चौथे गेड़ तैहत कल मतदान शांतिपूर्ण ढंगै सिर सम्पन्न होआ। इस गेड़ तैहत जम्मू कश्मीर दी श्रीनगर संसदीय सीट पर मतदान होआ। कल इस सीट लेई पाए गेदे मतदान दा कुल 37.99 फीसद रेआ। एह मतदान श्रीनगर, गांदरबल, पुलवामा, बड़गाम ते शोपियां दे किश हिस्से च होआ। 2 जहार 19 दे चुनाएं च इत्थें 14.43 फीसद मतदान दर्ज कीता गेआ ऐ। मुख् चुनां अधिकारी पी.के.पोले होरें दस्सेआ ऐ जे इस बारी नां कोई बहिष्कार दी काल ही ते नां गै कुसै मतदान केन्द्र पर सिफर मतदान होआ, जित्थुं मता लगदा ऐ जे लोकें गी लोकतांत्रिक प्रणाली पर किन्ना भरोसा ऐ। मुख् चुनां अधिकारी होरें आखेआ जे मतदान दे इस प्रतिशत थमां साफ होई जंदा ऐ जे लोकें दा इस प्रणाली पर पूरा भरोसा ऐ ते प्रणाली लोकें दी पूरी पराती भ्लाई बेह्तरी लेई किन्नी लाजमी ऐ। उनें मतदान च बेह्तरी दा श्रेय सुरक्षा बवस्थाएं च होए दे सुधार, 24एं मेदवारें ते सियासी दलें दी प्रेरणा ते उप्टी कमीशनरें ते सीईओ आस्सेआ चलाए गेदे जागरूकता अभियानें गी दित्ता। श्रीनगर पार्लिमानी हल्के लेई 2 जहार 135 मतदान केन्द्र कायम कीते गेदे हे। मतदान बडलै 7 बजे शुरू होआ। केई सारे मतदान केन्द्रें पर लोकें दियां लम्भियां—लम्भियां रींगा बी दिक्खने गी लम्भिया। बर्जुग, महिला ते युवाएं च मतदान गी लेइयै बड़ा मता उत्साह हा। मतदान शांतिपूर्ण ढंगै सिर सम्पन्न होआ। उपराज्यपाल मनोज सिन्हा होरें श्रीनगर पार्लिमानी हल्के च कल होए दे बडे मते मतदान लेई लोकें ते सरगबंधी धड़ेंग ी मुबारकबाद दित्ती। अपनी इक सोशल मीडिया पोस्स च उपराज्यपाल होरें आखेआ जे श्रीनगर संसदीय हल्के च खरी मती गिनतरी च मतदान होआ ऐ ते एह लोकें दे लोतंत्र ते संविधान च विश्वास भरोसेदी तस्दीक करदा ऐ। उनें मतदान गी आजाद, निपक्ख, शांतिपूर्ण ते सूचारू ढंगै सिर करोआने लेई सब्बने सरबंधी धड़ें गी मुबारकबाद दित्ती। उनें आखेआ जे लोकतंत्र दे सब्बने शा बड्डे पर्व च मतदान दी एह फीसद दिल बधाने माली ऐ।

उनें आखेआ जे अगले 2 गेड़ च होने आले मतदान लेई गी ओह इयै नेहा ऐतिहासक प्रतिशत दी गै मेद करदे न। उनें मतदाताएं गी अपीन कीती जे ओह बिजन कुसै डर-त्राह दे वोट पूरी जिम्मेदारी कन्नै पान।



Overall Poll Percentage

लोकसभा दे चौथे गेड़ तैहत कल मतदान होआ। इस गेड़ च कुल 67.25 फीसद मतदान दर्ज कीता गेआ। मतदान 9 राज्यें ते इक केन्द्र शासत प्रदेश दे 96 लोकसभा हल्के च होआ। कुल इक ज्हार 717 मेदवार चुनां मैदान च हे। चुनां आयोग नै मतदान सुचारू ढंगै सिर करोआने लेई सब्बै इंतजाम कीते दे हे। चुनां आयोग नै गलाया ऐ जे मतदान शांतिपूर्ण सम्पन्न होआ। श्रीनगर पार्लिमानी हल्के च कुल 37.99 फीसद मतदान दर्ज कीता गेआ जेहड़ा पिछले केई दहाके च सब्बने थमां मता ऐ।



Last Phase Nomination

लोकसभा दे 7में ते खीरले गेड़ लेई नामांकन भरने दा अज्ज खीरी दिन ऐ। इस गेड़ च 7 राज्यें ते इक केन्द्र शासत प्रदेश दे 57 पार्लिमानी हल्के च वोट पाए जाने न। 7में ते खीरले गेड़ च जित्थें मतदान होना ऐ, ओहूदे च पंजाब ते उत्तर प्रदेश दियां 13-13 सीटां, पच्छम बंगाल दियां 9, बिहार दियां 8, ओडिशा दियां 6, हिमाचल प्रदेश दियां 4 सीटां, झारखंड दियां 3 ते केन्द्र शासत प्रदेश चंडीगढ़ दी इक सीट शामिल ऐ। अज्ज नामांकन भरने दा खीरला दिन ऐ। कागज-पत्रें दी जांच आला कम्म कल कीता जाग। मेदवार जेकर चाहन तां शुक्रवार तगर अपना नामांकन परताई सकदे न। इस गेड़ तैहत मतदान पैहली जून गी होना ऐ।



SIA

प्रदेश जांच अजेंसी नै अज्ज दक्खनी कश्मीर दे त्रै जिलें दी बक्ख-बक्ख थाहरें पर छापेमारी कीती ऐ। एह छापेमारी आतंकवाद कन्नै जुड़े दे मामले च कीती गई।

प्रदेश जांच अजेंसी दी टीम नै एह छापेमारी पुलस ते सीआरपीएफ दे सैहयोग कन्नै कीती ऐ। छापेमारी अनंतनागख कुलगाम ते शोपियां जिले च अज्ज बडलै कीती गई। होर बयौरे गी अजें बलगेआ जा'रदा ऐ।



NTA

राष्ट्रीय परीक्षा अजेंसी एनटीए नै 13 मई गी सांझी विश्वविद्यालय परीक्षा सीयूईटी 2024 दा एडमिट कार्ड जारी करी दित्ता ऐ। मेदवार एहदी अधिकारिक वेबसाईट परा अपना एडमिट कार्ड डाउनलोड करी सकदे न। एह मतेयान 15 कोला 18 मई 2024 दरान 379 शैहरें च आयोजित कीता जा'रदा ऐ। इंदे चा 26 शैहर भारत थमां बाहर न। मेदवार अपना एप्लीकेशन नंबर ते डेट ऑफ बर्थ लिखियै एडमिट कार्ड डाउनलोड करी सकदे न।



Moungri Mela

उधमपुर जिले च अज्ज थमां 3 रोजा मौंगरी मेला शुरू होई गेआ ऐ। इस मेले च हिस्सा लैने लेई खरी मती गिनतरी च यात्रु मौंगरी तैहसील दी सर-दब्बड़ थाहर पुज्जा'रदे न। इस मेले दा उद्घाटन पंचैरी थमां डीडीसी मिंबर जसवीर सिंह होरें जिले दे होर केई अफसरें दी मजूदगी च कीता। भमाग पंचैरी, उधमपुर, चनैनी, रामनगर ते जम्मू थमां हर ब'रे बड़ी मती गिनतरी च श्रद्धालु शिव पार्वती दी पवित्र गुफा च मत्था टेकदे न। मौंगरी मेला समाजिक ते धार्मिक कार्यक्रम ऐ जेहड़ा लोकें गी किट्ठे लेई औंदा ऐ।



CGHS

जम्मू दे त्रिकुटा नगर इलाके च कल केन्द्र सरकार दी सेहत आरोग्य योजना दा दुआ केन्द्र खोलेआ गेआ। आकाशवाणी जम्मू संवाददाता दी रिपोर्ट मूजब इस केन्द्र दे खुलने कन्नै बेहतर सेहत सेवा आस्तै केन्द्र सरकार दे पेंशन भोगिएं दे लम्मे चिरें दा संघर्ष समाप्त होआ ऐ।

उद्घाटन समारोह केन्द्र सरकार पेंशन भोगी कल्याण संघ जम्मू दे सदस्ये बी हिस्सा लैता ।
सीजीपीडब्ल्यूए दे अध्यक्ष कुलदीप खुड्डा होरें इस केन्द्र गी तेजी कन्ने चलने योग्य बनाने
लेई डॉ. शिवाली शर्मा ते उंदी टीम दी सराहना कीती ।

<><><><><><>